



ព្រះរាជាណាចក្រកម្ពុជា
ជាតិ សាសនា ព្រះមហាក្សត្រ
Kingdom of Cambodia
Nation Religion King

ក្រសួងរ៉ែ និងថាមពល

Ministry of Mines and Energy

លេខ: ០១២៦ រច. បប. បក.

ប្រកាស
ស្តីពី

ការគ្រប់គ្រងការនាំចូលនិងការប្រើប្រាស់សារធាតុវិទ្យុសកម្មនិងប្រភពវិទ្យុសកម្ម

ក្រសួងយុត្តិធម៌

មកដល់ថ្ងៃទី... ១៤... ០៩... ២០១៧
លេខ... ១៨៧... រច. បប. បក.

រដ្ឋមន្ត្រីក្រសួងរ៉ែនិងថាមពល

- បានឃើញរដ្ឋធម្មនុញ្ញនៃព្រះរាជាណាចក្រកម្ពុជា
- បានឃើញព្រះរាជក្រឹត្យលេខ នស/រកត/០៩១៨/៩២៥ ចុះថ្ងៃទី៦ ខែកញ្ញា ឆ្នាំ២០១៨ ស្តីពីការតែងតាំងរាជរដ្ឋាភិបាលនៃព្រះរាជាណាចក្រកម្ពុជា
- បានឃើញព្រះរាជក្រឹត្យលេខ នស/រកត/០៣២០/៤២១ ចុះថ្ងៃទី៣០ ខែមីនា ឆ្នាំ២០២០ ស្តីពីការតែងតាំងនិងកែសម្រួលសមាសភាពរាជរដ្ឋាភិបាលនៃព្រះរាជាណាចក្រកម្ពុជា
- បានឃើញព្រះរាជក្រមលេខ នស/រកម/០៦១៨/០១២ ចុះថ្ងៃទី២៨ ខែមិថុនា ឆ្នាំ២០១៨ ដែលប្រកាសឱ្យប្រើច្បាប់ស្តីពីការរៀបចំនិងការប្រព្រឹត្តទៅនៃគណៈរដ្ឋមន្ត្រី
- បានឃើញព្រះរាជក្រមលេខ នស/រកម/១២១៣/០១៧ ចុះថ្ងៃទី៩ ខែធ្នូ ឆ្នាំ២០១៣ ដែលប្រកាសឱ្យប្រើច្បាប់ស្តីពីការបង្កើតក្រសួងរ៉ែនិងថាមពល
- បានឃើញអនុក្រឹត្យលេខ១៣៧ អនក្រ.បក ចុះថ្ងៃទី៣១ ខែតុលា ឆ្នាំ២០១៨ ស្តីពីការរៀបចំនិងការប្រព្រឹត្តទៅរបស់ក្រសួងរ៉ែនិងថាមពល
- បានឃើញអនុក្រឹត្យលេខ១៧ អនក្រ.បក ចុះថ្ងៃទី២៦ ខែកុម្ភៈ ឆ្នាំ២០២០ ស្តីពីការដាក់ឱ្យប្រើប្រាស់បញ្ជីទំនិញហាមឃាត់ និងទំនិញជាប់កម្រិតកំណត់
- យោងតាមតម្រូវការចាំបាច់របស់ក្រសួងរ៉ែនិងថាមពល

សម្រេច

ជំពូកទី ១

បទប្បញ្ញត្តិទូទៅ

ប្រការ១.-

ប្រកាសនេះ កំណត់អំពីវិធាននៃការគ្រប់គ្រងការនាំចូលនិងការប្រើប្រាស់សារធាតុវិទ្យុសកម្មនិងប្រភពវិទ្យុសកម្ម ក្នុងគោលបំណងដើម្បី៖

- បង្កើនប្រសិទ្ធភាពលើការគ្រប់គ្រងសារធាតុវិទ្យុសកម្មនិងប្រភពវិទ្យុសកម្ម ប្រកបដោយសុវត្ថិភាពសន្តិសុខ តម្លាភាព និងគណនេយ្យភាព

- ការពារសុខភាពមនុស្ស សត្វ និងបរិស្ថាន ឱ្យជៀសផុតពីឥទ្ធិពលគ្រោះថ្នាក់ ដែលអាចបង្កឡើងដោយសារធាតុវិទ្យុសកម្មនិងប្រភពវិទ្យុសកម្ម និង
- លើកកម្ពស់ការចូលរួមអនុវត្តកាតព្វកិច្ចរបស់ព្រះរាជាណាចក្រកម្ពុជាពាក់ព័ន្ធនឹងសុវត្ថិភាពវិទ្យុសកម្មនិងសន្តិសុខវិទ្យុសកម្ម ក្នុងការប្រើប្រាស់សារធាតុវិទ្យុសកម្មនិងប្រភពវិទ្យុសកម្ម។

ប្រការ២.-

ប្រកាសនេះ មានវិសាលភាពអនុវត្តចំពោះការគ្រប់គ្រងការនាំចូលនិងការប្រើប្រាស់សារធាតុវិទ្យុសកម្មនិងប្រភពវិទ្យុសកម្មផ្នែកស៊ីវិលគ្រប់ប្រភេទនៅក្នុងព្រះរាជាណាចក្រកម្ពុជា លើកលែងតែជាផលិតផលឱសថសម្រាប់ព្យាបាលរោគមហារីកដែលស្ថិតនៅក្រោមបទប្បញ្ញត្តិដោយឡែក ឬមានការកំណត់នៅក្នុងច្បាប់ ឬលិខិតបទដ្ឋានគតិយុត្តផ្សេងទៀតជាធរមាន។

ប្រការ៣.-

វាក្យសព្ទសំខាន់ៗដែលប្រើក្នុងប្រកាសនេះ ត្រូវបានកំណត់និយមន័យ ដូចតទៅ៖

ប្រភពវិទ្យុសកម្ម សំដៅដល់សារធាតុ សម្ភារ និងឧបករណ៍បរិក្ខារទាំងឡាយណាដែលបញ្ចេញវិទ្យុសកម្ម។

ផ្នែកស៊ីវិល សំដៅដល់ការប្រើប្រាស់សារធាតុវិទ្យុសកម្មនិងប្រភពវិទ្យុសកម្ម រួមទាំងបច្ចេកវិទ្យានិងទីតាំងពាក់ព័ន្ធ ក្នុងគោលដៅសន្តិភាព។

វិទ្យុសកម្ម សំដៅដល់ថាមពលដែលបញ្ចេញក្នុងទម្រង់ជារលកអេឡិចត្រូម៉ាញ៉េទិច (កាំរស្មីហ្គាម៉ា ឬកាំរស្មីអ៊ិច) ឬភាគល្អិត (អាល់ហ្វា បេតា ឬណឺត្រុង) ដែលមានកម្លាំងគ្រប់គ្រាន់អាចធ្វើអ៊ីយ៉ុងកម្មនៅពេលដែលឆ្លងកាត់មជ្ឈដ្ឋានណាមួយ។

សន្តិសុខវិទ្យុសកម្ម សំដៅដល់ការអនុវត្តសកម្មភាពនិងវិធានការចាំបាច់ទាំងឡាយណា ដើម្បីទប់ស្កាត់ រារាំង និងឆ្លើយតបទៅនឹងការប៉ុនប៉ងលួចយក បំផ្លិចបំផ្លាញ ផ្ទេរចេញដោយខុសច្បាប់ ឬសកម្មភាពទុច្ចរិតផ្សេងៗ លើរូបវន្តសារធាតុវិទ្យុសកម្មនិងប្រភពវិទ្យុសកម្ម ឬទីតាំងពាក់ព័ន្ធ។

សារធាតុវិទ្យុសកម្ម សំដៅដល់ធាតុទាំងឡាយណា រួមទាំងអ៊ីសូតូប និងសមាសធាតុរបស់វាដែលសម្ព័ន្ធអាតូមគ្មានលំនឹង និងអាចបំបែកដោយឯកឯង ហើយប្លែងជាធាតុផ្សេងទៀត ដោយបញ្ចេញវិទ្យុសកម្ម ដែលបាតុភូតនេះអាចកើតឡើងដោយធម្មជាតិ ឬដោយដំណើរការផលិតកម្ម។

សុវត្ថិភាពវិទ្យុសកម្ម សំដៅដល់ការអនុវត្តសកម្មភាពនិងវិធានការចាំបាច់ទាំងឡាយណាសម្រាប់ការពារសុខភាពមនុស្ស សត្វ និងបរិស្ថាន ឱ្យជៀសផុតពីការទទួលរងឥទ្ធិពលគ្រោះថ្នាក់វិទ្យុសកម្ម ព្រមទាំងទប់ស្កាត់គ្រោះថ្នាក់វិទ្យុសកម្មដែលអាចកើតមានឡើងដោយយថាហេតុ និងកាត់បន្ថយផលប៉ះពាល់នៅពេលមានគ្រោះថ្នាក់វិទ្យុសកម្មកើតឡើង។

ជំពូកទី ២

បែបបទនិងនីតិវិធីនៃការដាក់ពាក្យស្នើសុំលិខិតអនុញ្ញាត



ប្រការ៤.-

នីតិបុគ្គល ដែលមានបំណងនាំចូលនិងប្រើប្រាស់សារធាតុវិទ្យុសកម្មនិងប្រភពវិទ្យុសកម្មនៅក្នុង ព្រះរាជាណាចក្រកម្ពុជា ត្រូវមានលិខិតអនុញ្ញាតពីក្រសួងវ៉ែនិងថាមពល។

ប្រការ៥.-

នីតិបុគ្គល ដែលមានបំណងស្នើសុំលិខិតអនុញ្ញាតនាំចូលនិងប្រើប្រាស់សារធាតុវិទ្យុសកម្មនិងប្រភព វិទ្យុសកម្ម អាចទទួលបានពាក្យស្នើសុំ ឬព័ត៌មានបន្ថែមតាមរយៈការិយាល័យច្រកចេញចូលតែមួយនៃ ក្រសួងវ៉ែនិងថាមពល ឬតាមរយៈគេហទំព័រ ដែលមានអាសយដ្ឋាន www.mme.gov.kh។

ប្រការ៦.-

នីតិបុគ្គល ដែលមានបំណងស្នើសុំលិខិតអនុញ្ញាតនាំចូលសារធាតុវិទ្យុសកម្មនិងប្រភពវិទ្យុសកម្ម ត្រូវ បំពេញពាក្យស្នើសុំលិខិតអនុញ្ញាតនាំចូលសារធាតុវិទ្យុសកម្មនិងប្រភពវិទ្យុសកម្ម ដូចមានកំណត់នៅក្នុង ឧបសម្ព័ន្ធទី១ នៃប្រកាសនេះ។

ប្រការ៧.-

នីតិបុគ្គល ដែលមានបំណងស្នើសុំលិខិតអនុញ្ញាតប្រើប្រាស់សារធាតុវិទ្យុសកម្មនិងប្រភពវិទ្យុសកម្ម ត្រូវបំពេញពាក្យស្នើសុំលិខិតអនុញ្ញាតប្រើប្រាស់សារធាតុវិទ្យុសកម្មនិងប្រភពវិទ្យុសកម្ម ដូចមានកំណត់ នៅក្នុងឧបសម្ព័ន្ធទី២ នៃប្រកាសនេះ។

ប្រការ៨.-

ពាក្យស្នើសុំទាំងអស់ត្រូវដាក់នៅការិយាល័យច្រកចេញចូលតែមួយនៃក្រសួងវ៉ែនិងថាមពល នៅ រៀងរាល់ថ្ងៃធ្វើការ និងម៉ោងធ្វើការ។

មន្ត្រី ដែលទទួលពាក្យស្នើសុំនៅច្រកចេញចូលតែមួយនៃក្រសួងវ៉ែនិងថាមពល ត្រូវធ្វើការពិនិត្យនិង ផ្ទៀងផ្ទាត់ភាពពេញលេញនៃពាក្យស្នើសុំនីមួយៗ រួមទាំងសំណុំឯកសារពាក់ព័ន្ធដែលភ្ជាប់មកជាមួយ។

ក្នុងករណីពិនិត្យឃើញថាសំណុំឯកសារមានភាពពេញលេញ ត្រូវចេញសលាកបត្រទទួលពាក្យជូន អ្នកដាក់ពាក្យស្នើសុំតាមទម្រង់ដែលបានកំណត់ដោយក្រសួងវ៉ែនិងថាមពល។


ជំពូកទី ៣

លក្ខខណ្ឌនៃការប្រើប្រាស់សារធាតុវិទ្យុសកម្មនិងប្រភពវិទ្យុសកម្ម

ប្រការ៩.-

នីតិបុគ្គល ដែលទទួលបានលិខិតអនុញ្ញាតប្រើប្រាស់សារធាតុវិទ្យុសកម្មនិងប្រភពវិទ្យុសកម្ម ត្រូវ បំពេញលក្ខខណ្ឌដូចខាងក្រោម៖

- គោរពតាមបទដ្ឋានបច្ចេកទេសសុវត្ថិភាពវិទ្យុសកម្មនិងសន្តិសុខវិទ្យុសកម្មជាតិនិងអន្តរជាតិនានា ក្នុងការប្រើប្រាស់សារធាតុវិទ្យុសកម្មនិងប្រភពវិទ្យុសកម្ម



- មានមន្ត្រី ឬបុគ្គលិក ឬកម្មករនិយោជិតដែលទទួលខុសត្រូវមានជំនាញការពារសុវត្ថិភាពវិទ្យុសកម្ម និងសន្តិសុខវិទ្យុសកម្មយ៉ាងតិច ០១រូប
- ផ្តល់របាយការណ៍ និងទិន្នន័យកម្រិតវិទ្យុសកម្មសម្រាប់មន្ត្រី ឬបុគ្គលិក ឬកម្មករនិយោជិតទាំងអស់ ដែលប្រតិបត្តិការផ្ទាល់ជាមួយនឹងសារធាតុវិទ្យុសកម្មនិងប្រភពវិទ្យុសកម្ម មកអគ្គនាយកដ្ឋាន ថាមពលនៃក្រសួងវ៉ែនិងថាមពល រៀងរាល់ ០២ (ពីរ) ខែ ម្តង ជាចាំបាច់
- អនុញ្ញាតឱ្យមន្ត្រីជំនាញបច្ចេកទេសរបស់អគ្គនាយកដ្ឋានថាមពល នៃក្រសួងវ៉ែនិងថាមពល ចុះ ត្រួតពិនិត្យ វាយតម្លៃ និងផ្ទៀងផ្ទាត់លើលក្ខខណ្ឌសុវត្ថិភាពវិទ្យុសកម្មនិងសន្តិសុខវិទ្យុសកម្ម ក្នុងការ ប្រើប្រាស់សារធាតុវិទ្យុសកម្មនិងប្រភពវិទ្យុសកម្មនៅទីតាំងប្រើប្រាស់ ឬរក្សាទុក តាមការចាំបាច់
- ជូនដំណឹងមកមន្ត្រីជំនាញបច្ចេកទេសរបស់អគ្គនាយកដ្ឋានថាមពល នៃក្រសួងវ៉ែនិងថាមពល ជាបន្ទាន់ ក្នុងករណីមានការបាត់បង់ ការលួចយក ឬចេតនាក្នុងការបំផ្លិចបំផ្លាញរូបវន្តសារធាតុ វិទ្យុសកម្មនិងប្រភពវិទ្យុសកម្មពីទីតាំងប្រើប្រាស់
- ជូនដំណឹងជាលាយលក្ខណ៍អក្សរមកក្រសួងវ៉ែនិងថាមពលក្នុងរយៈពេលមិនលើស ៦០ (ហុកសិប) ថ្ងៃមុនថ្ងៃឈប់ដំណើរការ ឬប្រតិបត្តិការអាជីវកម្មដែលមានប្រើប្រាស់សារធាតុវិទ្យុសកម្មនិង ប្រភពវិទ្យុសកម្ម និង
- ធ្វើការនាំចេញសារធាតុវិទ្យុសកម្មនិងប្រភពវិទ្យុសកម្មត្រលប់ទៅប្រទេសដើម ឬប្រទេសណាមួយ ផ្សេង បន្ទាប់ពីឈប់ប្រើប្រាស់ ឬអស់សុពលភាពប្រើប្រាស់។

ជំពូកទី ៤

បែបបទនិងនីតិវិធី នៃការពិនិត្យនិងសម្រេចលើពាក្យស្នើសុំលិខិតអនុញ្ញាត

ប្រការ១០.-

អគ្គនាយកដ្ឋានថាមពល នៃក្រសួងវ៉ែនិងថាមពលមានភារកិច្ចពិនិត្យនិងផ្តល់យោបល់លើសំណុំ ឯកសារស្នើសុំលិខិតអនុញ្ញាតទាំងនេះ តាមបែបបទនិងនីតិវិធី ដែលមានកំណត់ដូចខាងក្រោម៖

- ក- ពិនិត្យរាល់ឯកសារតាមលក្ខខណ្ឌតម្រូវ ស្របតាមលិខិតបទដ្ឋានគតិយុត្តនិងបទប្បញ្ញត្តិបច្ចេកទេស ដែលមានជាធរមាន។
- ខ- ពិនិត្យទីតាំងស្នើសុំប្រើប្រាស់ ឬទីតាំងពាក់ព័ន្ធជាក់ស្តែង ដើម្បីធ្វើកំណត់ហេតុនិងរបាយការណ៍ វាយតម្លៃលក្ខណៈបច្ចេកទេសសុវត្ថិភាពនិងសន្តិសុខ។
- គ- រៀបចំរបាយការណ៍លទ្ធផលនិងរបាយការណ៍ជូនរដ្ឋមន្ត្រីក្រសួងវ៉ែនិងថាមពល ដើម្បីពិនិត្យនិង សម្រេច។

ប្រការ១១.-

នីតិបុគ្គល ដែលស្នើសុំលិខិតអនុញ្ញាតនាំចូលនិងប្រើប្រាស់សារធាតុវិទ្យុសកម្មនិងប្រភពវិទ្យុសកម្ម អាចទទួលបានការឆ្លើយតបជាលាយលក្ខណ៍អក្សរពីការយល់ព្រម ឬការបដិសេធ លើពាក្យស្នើសុំលិខិត



អនុញ្ញាតក្នុងរយៈពេលមិនលើស ៤៥ (សែសិបប្រាំ) ថ្ងៃ គិតចាប់ពីកាលបរិច្ឆេទទទួលសំណុំឯកសារគ្រប់គ្រាន់ និងពេញលេញ។

ជំពូកទី ៥

សុពលភាព នៃលិខិតអនុញ្ញាតនាំចូលនិងប្រើប្រាស់

ប្រការ១២.-

លិខិតអនុញ្ញាតនាំចូលសារធាតុវិទ្យុសកម្មនិងប្រភពវិទ្យុសកម្ម មានសុពលភាពមិនលើស ០៦ (ប្រាំមួយ) ខែ។ នីតិបុគ្គលដែលទទួលបានលិខិតអនុញ្ញាត អាចធ្វើការនាំចូលបានតែ ០១ (មួយ) ដងគត់ ក្នុងរយៈពេលសុពលភាពនៃលិខិតអនុញ្ញាត។

ក្នុងករណីសារធាតុវិទ្យុសកម្មនិងប្រភពវិទ្យុសកម្មមិនត្រូវបានធ្វើការនាំចូលក្នុងរយៈពេលសុពលភាព នៃលិខិតអនុញ្ញាត នីតិបុគ្គលដែលទទួលបានលិខិតអនុញ្ញាត ត្រូវធ្វើការស្នើសុំលិខិតអនុញ្ញាតនាំចូលសារ ជាថ្មី ដោយត្រូវអនុវត្តតាមបែបបទនិងនីតិវិធីកំណត់ក្នុងប្រកាសនេះ។

ប្រការ១៣.-

លិខិតអនុញ្ញាតប្រើប្រាស់សារធាតុវិទ្យុសកម្មនិងប្រភពវិទ្យុសកម្ម មានសុពលភាព ០២ (ពីរ) ឆ្នាំ។ នីតិបុគ្គល ត្រូវដាក់ពាក្យស្នើសុំលិខិតអនុញ្ញាតបន្តសុពលភាពប្រើប្រាស់ក្នុងអំឡុងពេល ៦០ (ហុកសិប) ថ្ងៃ មុនពេលផុតកំណត់សុពលភាព នៅការិយាល័យច្រកចេញចូលតែមួយនៃក្រសួងរ៉ែនិងថាមពលរៀងរាល់ ថ្ងៃធ្វើការនិងម៉ោងធ្វើការ។

បែបបទនិងនីតិវិធីនៃការដាក់ពាក្យស្នើសុំ ការពិនិត្យ និងការសម្រេច ត្រូវអនុវត្តដូចប្រការ៨ ប្រការ១០ និងប្រការ១១ នៃប្រកាសនេះ។

គំរូពាក្យស្នើសុំបន្តសុពលភាពលិខិតអនុញ្ញាតប្រើប្រាស់ ត្រូវបានកំណត់នៅក្នុងឧបសម្ព័ន្ធទី៣ នៃ ប្រកាសនេះ។

ជំពូកទី ៦

ការផ្លាស់ប្តូរទីតាំងប្រើប្រាស់និងការឆ្ពោះសិទ្ធិគ្រប់គ្រង

ប្រការ១៤.-

នីតិបុគ្គល ដែលបានទទួលលិខិតអនុញ្ញាតប្រើប្រាស់ ហើយមានបំណងផ្លាស់ប្តូរទីតាំងប្រើប្រាស់ សារធាតុវិទ្យុសកម្មនិងប្រភពវិទ្យុសកម្ម ត្រូវជូនដំណឹងជាលាយលក្ខណ៍អក្សរ ហើយត្រូវមានការឯកភាពពី ក្រសួងរ៉ែនិងថាមពល មុននឹងធ្វើការផ្លាស់ប្តូរទីតាំងប្រើប្រាស់។

ប្រការ១៥.-

នីតិបុគ្គល ដែលជាម្ចាស់ថ្មីលើអាជីវកម្ម ឬទីតាំងប្រើប្រាស់សារធាតុវិទ្យុសកម្មនិងប្រភពវិទ្យុសកម្ម ត្រូវដាក់ពាក្យស្នើសុំលិខិតអនុញ្ញាតប្រើប្រាស់សារជាថ្មី មកក្រសួងរ៉ែនិងថាមពល ក្នុងរយៈពេលមិនលើស



៣០ (សាមសិប) ថ្ងៃ គិតចាប់ពីថ្ងៃដែលបានទទួលសិទ្ធិជាម្ចាស់ថ្មី និងត្រូវមានកាតព្វកិច្ចដូចគ្នាក្នុងការអនុវត្ត
នូវលក្ខខណ្ឌដូចមានចែងក្នុងប្រការ៩ នៃប្រកាសនេះ។

បែបបទនិងនីតិវិធី នៃការដាក់ពាក្យស្នើសុំ ការពិនិត្យ និងការសម្រេច ត្រូវអនុវត្តដូចក្នុងប្រការ៧
ប្រការ៨ ប្រការ១០ និងប្រការ១១ នៃប្រកាសនេះ។

ជំពូកទី ៧

កម្រៃសេវាសាធារណៈ

ប្រការ១៦.-

នីតិបុគ្គល ដែលដាក់ពាក្យស្នើសុំលិខិតអនុញ្ញាតនាំចូល លិខិតអនុញ្ញាតប្រើប្រាស់ ឬលិខិតអនុញ្ញាត
បន្តសុពលភាពប្រើប្រាស់សារធាតុវិទ្យុសកម្មនិងប្រភពវិទ្យុសកម្ម ត្រូវបង់កម្រៃសេវាសាធារណៈ ស្របតាម
ប្រកាសអន្តរក្រសួងរវាងរដ្ឋមន្ត្រីក្រសួងសេដ្ឋកិច្ចនិងហិរញ្ញវត្ថុ និងរដ្ឋមន្ត្រីក្រសួងរ៉ែនិងថាមពល។

ប្រការ១៧.-

នីតិបុគ្គលសាធារណៈ មិនតម្រូវឱ្យបង់កម្រៃសេវាសាធារណៈទេ ប៉ុន្តែត្រូវមានកាតព្វកិច្ចដូចគ្នាក្នុង
ការអនុវត្តតាមបែបបទ នីតិវិធី និងលក្ខខណ្ឌតម្រូវ ដូចមានកំណត់ក្នុងប្រកាសនេះ និងលិខិតបទដ្ឋានគតិយុត្ត
ពាក់ព័ន្ធនានាជាធរមាន។

ជំពូកទី ៨

ការពិន័យ

ប្រការ១៨.-

បុគ្គលណា ដែលនាំចូលនិងប្រើប្រាស់សារធាតុវិទ្យុសកម្មនិងប្រភពវិទ្យុសកម្ម ដោយគ្មានលិខិត
អនុញ្ញាត ត្រូវពិន័យជាប្រាក់ពី ២.៥០០.០០០ (ពីរលានប្រាំរយពាន់) រៀល ទៅ ៤.០០០.០០០ (បួនលាន)
រៀល។

នីតិបុគ្គលណា ដែលប្រើប្រាស់សារធាតុវិទ្យុសកម្មនិងប្រភពវិទ្យុសកម្ម ដោយផុតសុពលភាពលិខិត
អនុញ្ញាតប្រើប្រាស់ ត្រូវពិន័យជាប្រាក់ពី ២.០០០.០០០ (ពីរលាន) រៀល ទៅ ៣.០០០.០០០ (បីលាន)
រៀល។

ប្រការ១៩.-

នីតិបុគ្គលណា ដែលបានទទួលលិខិតអនុញ្ញាតនាំចូលនិងប្រើប្រាស់សារធាតុវិទ្យុសកម្មនិងប្រភព
វិទ្យុសកម្ម ហើយមិនអនុវត្តឱ្យបានត្រឹមត្រូវនិងមានប្រសិទ្ធភាពស្របតាមលក្ខខណ្ឌតម្រូវ លក្ខណៈ
បច្ចេកទេស ឧត្តមានុវត្ត និង/ឬបទដ្ឋានអន្តរជាតិនានាពាក់ព័ន្ធនឹងសុវត្ថិភាពវិទ្យុសកម្មនិងសន្តិសុខវិទ្យុសកម្ម
នៃការប្រើប្រាស់ ត្រូវពិន័យជាប្រាក់ពី ១០០.០០០ (មួយរយពាន់) រៀល ទៅ ៥.០០០.០០០ (ប្រាំលាន)
រៀល។



ប្រការ២០..

ការពិន័យជាប្រាក់ ដូចមានចែងក្នុងប្រការ១៨ និងប្រការ១៩ នៃប្រកាសនេះ មិនធ្វើឱ្យបុគ្គលរួចផុតពី ការអនុវត្តនូវកាតព្វកិច្ច និង/ឬទោសទណ្ឌ ដែលបានកំណត់នៅក្នុងច្បាប់ ឬលិខិតបទដ្ឋានគតិយុត្តផ្សេង ទៀតជាធរមាន។

**ជំពូកទី ៩
អវសានប្បញ្ញត្តិ**

ប្រការ២១..

នាយកខុទ្ទកាល័យ អគ្គាធិការ អគ្គនាយកនៃអគ្គនាយកដ្ឋានកិច្ចការទូទៅ អគ្គនាយកនៃអគ្គនាយកដ្ឋាន ថាមពល ប្រធាននាយកដ្ឋានពាក់ព័ន្ធ និងប្រធានមន្ទីររ៉ែនិងថាមពលរាជធានី ខេត្ត ត្រូវទទួលបន្ទុកអនុវត្ត ប្រកាសនេះតាមភារកិច្ចរៀងៗខ្លួនចាប់ពីថ្ងៃចុះហត្ថលេខានេះតទៅ។

ថ្ងៃព្រហស្បតិ៍ ៤ ខែ កើត ឆ្នាំឆ្លូវ ព.ស. ២៥៦៤.
ធ្វើនៅរាជធានីភ្នំពេញ ថ្ងៃទី ០១ ខែ មេសា ឆ្នាំ២០២១



ស៊ុយ សែម

កន្លែងទទួល៖

- ទីស្តីការគណៈរដ្ឋមន្ត្រី
- ក្រសួងសេដ្ឋកិច្ចនិងហិរញ្ញវត្ថុ
- គ្រប់ក្រសួង-ស្ថាប័ន
- ខុទ្ទកាល័យសម្តេចអគ្គមហាសេនាបតីតេជោនាយករដ្ឋមន្ត្រី
- ខុទ្ទកាល័យសម្តេច ឯកឧត្តម លោកជំទាវ ឧបនាយករដ្ឋមន្ត្រី
- រដ្ឋបាលរាជធានី-ខេត្ត
- ដូចប្រការ២១
- រាជកិច្ច
- ឯកសារ កាលប្បវត្តិ